




Dr George Cassar

Żewġ Oratorji għaż-żgħażaġ Mostin

Il-Mosta għandha żewġ oratorji li ilhom għal hafna snin jiġbru tfal u żgħażaġ biex jagħtuhom formazzjoni u direzzjoni għall-hajja. Huma żewġ opri ta' importanza kbira u li għal dawk kollha li attendew f'xi wiehed minnhom, żgur li hallew marka fuq il-karattru u l-mod kif jaħsbu. Għalhekk twaqqfu u hekk għamlu u għadhom jagħmlu permezz tal-hidma tagħhom ta' kuljum fost dawk li jattendu l-lagħat li jorganizzaw. Dawn iż-żewġ oratorji huma ddedikati wiehed lill-Qalb ta' Ġesù u l-iehor lil Marija Immakulata.


Oratorju Qalb ta' Ġesù

Kien Dun Karm Gauci li gietu l-idea li jwaqqaf oratorju għat-tfal. Dar għall-ghajnuna ta' Dun Ġorġ Preca (illum San Ġorġ Preca, l-ewwel qaddis Malti) li laqa' bil-ferħ din it-talba. Dan l-Oratorju beda jaħdem fis-7 ta' Ġunju 1914 iżda maż-żmien inħass li kellu jinbena wiehed ġdid. Kien Dun Pawl Mallia, l-Arcipriet tal-Mosta, li waqqaf kumitat imħallat biex jaħsbu fuq dan il-proġett. Il-flus biex tinxtrara l-art ġew minn hafna benefatturi. Ix-xogħol fuq il-pjanta ġie fdat f'idejn il-Perit Annetto Mifsud Ellul u l-bini ha ħsiebu Mastru Salvatore Zahra. Fil-11 ta' Novembru 1928 tqiegħdet l-ewwel ġebbla tal-Oratorju li naraw illum u l-bini ntemm



Id-direttur tal-Oratorju, Dun Karm Sciberras (hajr lis-Sa Marija Vella)

fl-1935. Dun Karm Sciberras, id-Direttur tal-Oratorju u numru ta' benefatturi hadmu u habirku biex ix-xogħol jitlesta. L-Oratorju ġie nawgurat fit-8 ta' Ġunju 1940 mill-Arcisqof Maurus Caruana li ħass li kellu jkun prezenti bhala rikonoxximent għax-xogħol li għamel Dun Karm, id-Direttur ta' dan l-Oratorju. Kien l-ghada, 9 tax-xahar, li saret ic-čerimonja tat-tberik tal-Oratorju Qalb ta' Ġesù u l-quddiesa solenni tqaddset minn Monsinjur Dun Pawl Mallia, li qabel kien serva bhala Arcipriet tal-Mosta, assistit minn Dun Edgar Salomone, li xi żmien qabel kien Direttur ta' dan l-Oratorju, u Dun Karm Sciberras, id-Direttur f'dak iż-żmien.



L-Oratorju Qalb ta' Ġesù mzejjen f'gurnata ta' festa (hajr Parroċca Mosta)

Il-kumpless ta' dan l-Oratorju tas-subien kien jinkludi kappella u teatru żgħir.



Il-ħabricki direttur Dun Anġ Camilleri (Ritratt Victor B. Caruana)

L-artal fil-kappella ġie kkonsagrat nhar il-festa tal-Qalb ta' Ġesù, 11 ta' Lulju 1965, kwart ta' seklu mit-tberik tal-Oratorju. Kien mexxa din iċ-ċerimonja l-Isqof Emmanuel Galea u l-ghadam li tpoġġew f'dan l-artal huma tal-San Gratus u San Jucundus.

Aktar 'il quddiem il-kumpless sarulu modifikazzjonijiet biex jżiedu numru ta' kmamar ohra. Dan kien jinkludi l-bini ta' ċentru għaż-żgħażaġh fl-1960, u żewġ sulari ohra, wiehed fuq kull naħa tal-kappella. Dawn saru fl-1962 u fl-1967 b'modifikazzjonijiet ohra jsiru fit-teatru fl-1973. Dan kien xogħol li hađu hsiebu l-Periti Arthur Cutugno u Lawrence Gatt. Hemm ukoll żewġ grawndijiet għall-isport għas-subien li jattendu f'dan il-post. Il-kappella, li hi mdaqqsa, għandha artal wiehed u numru ta' pitturi u statwi. It-teatru hu mghammar b'palk għat-teatrini u għadu jintuża għal attivitajiet varji sal-lum. Fis-sena 2015 it-teatru ġie mmodernizzat u x-xogħol ta' koordinament kien fdat f'idejn Karl Parnis.

L-Oratorju ta' sehem fil-ħajja tal-Mosta u dan għamlu kemm bit-tagħlim tad-duttrina lit-tfal u kif ukoll bil-formazzjoni lil żgħażaġh f'diversi oqsma. Għamel il-parti tiegħu ukoll matul is-snin tat-Tieni Gwerra Dinjija meta ta' kenn lil numru ta' rifuġjati. Intlaqat ukoll fl-20 ta' Jannar 1942 meta bomba tal-ghadu waqgħet f'nofs il-misrah li hemm quddiemu.

Fl-1 ta' Jannar 2000 ġiet inawgurata statwa tal-millennju. Din tikkonsisti f'żewġ figuri – hemm tifel li qed joffri fjura lil Kristu. Dan hu xogħol fil-bronż maħdum minn *Caggiati Fonderia D'Arte* tal-Italja. L-istatwa hi

tifkira ta' Mons. Carmelo Sciberras u n-neputija tiegħu Grace Sciberras mill-Istati Uniti, persuna li ħalliet parti sostanzjali minn ġidha lill-Oratorju. L-istatwa li saret kienet xewqa biex tibqa' tifkira ta' dawn iż-żewġ persuni.

L-Oratorju tal-lum hu kumpless ta' attivitajiet għax jospita fih numru ta' gruppi b'għanijiet diversi. Barra l-klassijiet għat-tagħlim regolari tad-duttrina Nisranija, matul is-snin ospita wkoll l-Għaqda tal-Ġuvintur tal-Azzjoni Kattolika li l-fergħa tal-irġiel tagħha twaqqfet fl-Oratorju. Kien hemm ukoll l-Għaqda Studenti Mostin li twaqqfet fl-1958 u li għabt fiha żgħażaġh mill-iskejjel fil-livell sekondarju. Hemm imbagħad il-Kor Santa Ċeċilja, imwaqqaf fl-1958, li hu stabbilit u li jiehu sehem fost ohrajn fid-diversi okkażjonijiet li jkollha l-parroċċa. Fi snin riċenti kien twaqqaf ukoll l-Kor tal-Ommijiet magħmul minn ġenituri li kellhom uliedhom fil-klassijiet tad-duttrina.

Fil-granet tal-Ġimgħa Mqaddsa tittella' mejda tal-Appostli li tinkludi fiha tlettax-il figura li jirrapprezentaw lil Kristu u l-Appostli. Dawn huma daqs ta' bniedem, saru fil-bidu tas-snin disgħin tas-seklu għoxrin u tpittr mill-pittur Għawdx George Apap. Kienu ġew imħallsa mill-Għaqda Talent Mosti bħala apprezzament għax-xogħol fejjiedi mat-tfal u ż-żgħażaġh li jsir f'dan l-Oratorju. Ikun hemm ukoll sett vari tal-Ġimgħa l-Kbira li huma mudellati fuq isett li jōhroġ fil-purċissjoni mill-parroċċa. L-istatwi huma xogħol Ġużepi Fenech li ried li wara mewtu uliedu jibqgħu jarmaw dan is-sett fl-Oratorju.

Għal ħafna snin il-ħabricki Dun Anġ Camilleri (1930-2009) li kien magħruf mal-Mostin bħala 'iż-Żgħir', ħa ħsieb kollox f'dan l-Oratorju. Ħa ħsieb it-teatrin, il-logħob u t-tagħlim għal dawk il-ġuvintur u subien li kienu jmorru l-Oratorju. Kienu jiġu murija films u jintlagħab il-ballun. Fis-sena 2003-4 il-grawnd tal-futbol inkesa b'*turf* artifiċjali u tpoġġa tagħmir sportiv.

Illum l-Oratorju hu ċentru ta' attivitajiet u laqgħat varji li jittellgħu hemm fuq inizjattiva tal-parroċċa.

L-Oratorju Marija Immakulata

Kien Dun Karm Gauci li ħaseb li jinfetaħ ċentru għat-tagħlim tal-bniet. Anki dan, kien bl-ghajnuna ta' Dun Ġorġ Preca u nfetaħ fit-13 ta' Awwissu 1914. Xi żmien wara, Dun Karm ħa t-tmexxija kollha ta' dan il-post f'idejh. Kien isir tagħlim tad-duttrina u f'xi żmien serva wkoll biex jilqa' xebbiet kbar li xtaqu jitgħallmu l-iskola u għalhekk kienu jingħataw lezzjonijiet fil-kitba u l-qari. Kien hemm ukoll faċilità għat-tagħlim tal-bizzilla, rakkmu, tifsil u ħjata. L-Oratorju beda f'dar kbira

msejjha 'tan-Nutar' fi Triq il-Kbira, vicin l-istatwa ta' San Ġuzepp li tinsab f'din it-triq. Din id-dar kellha tagħti spazju lir-refuġjati tat-Tieni Gwerra Dinjija u f'dawk is-snin it-tagħlim baqa' jsir għand is-Sorijiet Agostinjani.

Kien fl-1974 li giet l-opportunità li l-Oratorju jiċċaqlaq go dar oħra. F'Mejju ta' dik is-sena giet mgħoddija lill-Knisja dar fi Triq it-Torri biex issir ċentru ta' tagħlim għal tfal bniet, xbejbiet u nisa. Kienu tliet aħwa kunjomhom Borg li riedu jhallu din id-dar għal dan l-iskop wara mewthom. Giet miftuħa fit-12 ta' Awwissu 1975 mill-Arcisqof Mikiel Gonzi u nġhatat l-isem ta' Oratorju Marija Immakulata.

L-ewwel Direttur tal-Oratorju l-gdid kien Dun Salv Sammut li kien jgħinu Dun Alfred Camilleri. Sar xogħol biex inbnew faċilitajiet sportivi u nġiebet l-għamara neċessarja. Twaqqfu l-Kor Shalom, id-drama circle, u l-unit tal-isport. Fit-12 ta' Awwissu 1989 giet imbierka s-Sala Papa Wojtyła mill-Arcisqof Mons. Ġuzeppi Mercieca.



Id-dar li nġhatat biex issir l-Oratorju Marija Immakulata (hajr Parroċċa Mosta)

L-Oratorju Marija Immakulata hu post attiv hafna. Kull min jaħdem fih għandu entuzjażmu kbir. Barra t-tagħlim tad-duttrina, jsiru laqgħat ta' formazzjoni għall-istudenti u għall-membri adulti. Il-Kor Shalom hu sinonimu ma' dan l-Oratorju. Il-Kor kien twaqqaf minn Dun Alfred Camilleri fl-1974 u kanta għall-ewwel darab fil-purċissjoni ta' Santa Marija f'dik is-sena.

L-Oratorju għadu għaddej sal-lum bl-istess ritmu ta' entuzjażmu li beda bih. Fl-2014 inġhata Ġieh il-Mosta.

Fabian Schembri

(Tas-Sapuna)



Tower
Ladders
For Hire
up to 20m

mobile
9945 0685